

## L-ERBGHA

### TAS-XVI IL-ĠIMGHA MATUL IS-SENA

*Salmidija tal-Erbgħa tar-IV ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Ghajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Ejjew, ħa nfaħħru bl-hena l-Mulej,  
ħa ngħajjtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Ghajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Għax Alla kbir hu l-Mulej,  
sultan kbir fuq l-allat kollha.  
F'idejħ huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejħ saret.

**Ant.** Ghajjtu bil-ferħ lil Alla, nies kollha ta' l-art, aqdu bil-ferħ lill-Mulej.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Ghajjtu bil-ferħ lil Alla, nies kollha ta' l-art, aqdu bil-ferħ lill-Mulej.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Għajtu bil-ferħ lil Alla, nies kollha ta' l-art, aqdu bil-ferħ lill-Mulej.

## UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Hallieq ta' kollox u feddej tad-dinja,  
Kristu Sultan, imħallef gust tal-bniedem,  
ilqa' t-talb tagħna bit-tifhir ta' qalbna,  
u henn għalina.

Nersqu quddiemek f'dan il-lejl bil-qima,  
biex infahhruk u nizzuk ħajr kif jixraq;  
int, għajn tad-dawl, orbotna lkoll qalb wahda  
fl-imħabba tiegħek.

Aghmel li ngħaddu jiemna bil-gustizzja,  
biegħed mill-ħajja tagħna l-mewt ta' dejjem,  
agħtina li l-għemejjel tagħna jkunu  
għall-glorja tiegħek.

Heggeg lil qalbna, ħazzem lil ġenbejna  
bin-nar divin għinna biex nibqgħu nishru,  
bl-imsiebaħ dejjem mixgħulin f'idejna,  
nistennew lilek.

Fuq art twelidna w fuqna lkoll, uliedha,  
sawwab, Mulej, mis-sema l-barka tiegħek,  
zommna marbuta fik, fis-sliem bejnietna,  
għas-sebħ ta' Ismek. Ammen.

## II. *Matul il-jum*

Kristu, dawl veru, tjieba w hajja tagħna,  
ħniena bla qjies, u ferħ tassew tad-dinja,  
int b'demmek il-għażiż ridt issalvana  
mill-mewt ta' dejjem.

Kebbisna, nitolbuk, bin-nar ta' mħabbtek,  
u zommna sħaħ fid-dawl qaddis tal-fidi;  
minn jum għall-ieħor wettaq dejjem fina  
it-tama hienja.

Xejjen b'setegħtek lil missier il-gideb,  
u bieghed minna t-tnassis kollu tiegħu;  
ibgħat, Mulej, l-Ispirtu s-Santu tiegħek  
ħa jgħammar fina.

Ħa tisma' talbna t-Trinità Qaddisa,  
Alla l-Missier, int l-Iben, u l-Ispirtu;  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Bierek, ruħ tiegħi, il-Mulej, u la tinsiex il-ġid kollu li għamel miegħek.

### **Salm 102 (103)**

#### **I**

Bierək, ruħ tiegħi, il-Mulej; \*  
b'qalbi kollha nbierək l-isem qaddis tiegħu.  
Bierək, ruħ tiegħi, il-Mulej, \*  
u la tinsiex il-ġid kollu li għamel miegħek.

Hu li jaħfer dnubietek kollha; \*  
ifejjaq il-mard tiegħek kollu;  
jifdi lil ħajtek mill-qabar; \*  
iħaddnek bit-tjieba u l-ħniena;

ixabba' bil-gid snin ħajtek, \*  
u bħal ta' l-ajkla tiġġedded żgħożitek.

Il-Mulej jagħmel is-sewwa, \*  
u l-ħaqq mal-maħqurin kollha.  
Hu għarraf lil Mosè l-ħsieb tiegħu, \*  
l-għemejjel tiegħu lil ulied Izrael.  
Glorja.

**Ant. 1:** Bierek, ruħ tiegħi, il-Mulej, u la tinsiex il-gid kollu li għamel miegħek.

**Ant. 2:** Bħalma jhenn il-missier għal uliedu, hekk iħenn il-Mulej għal min għandu l-biża' tiegħu.

## II

Ħanin u twajjeb il-Mulej, \*  
idum ma jagħdab u kollu mogħdrija.  
Ma joqgħodx jitlewwem magħna, \*  
u anqas jinkorla għal dejjem.  
Ma mexiex magħna skond ma ħaqqhom ħtijietna; \*  
ma ħallasniex skond ma ħaqqa ħżunitna.

Daqskemm huma s-smewwiet 'il fuq mill-art, \*  
hekk hi kbira tjubitu ma' min jibża' minnu;  
daqskemm hu mbiegħed il-lvant mill-punent, \*  
hekk hu jbiegħed minna ħtijietna.  
Bħalma jhenn il-missier għal uliedu, \*  
hekk iħenn il-Mulej  
għal min għandu l-biża' tiegħu.

Għax hu jaf kif aħna magħgħuna, \*  
jiftakar li aħna trab.  
Bħall-ħaxix il-ħajja tal-bniedem; \*  
bħall-fjur tar-raba', hekk jikber.  
Tgħaddi ż-żiffa minn fuqu, u jispiċċa, \*  
u ħadd aktar ma jagħraf fejn kien.  
Glorja.

**Ant. 2:** Bħalma jhenn il-missier għal uliedu, hekk iħenn il-Mulej għal min għandu l-biża' tiegħu.

**Ant. 3:** Bierku l-Mulej, għemejjel tiegħu kollha.

### III

Imma t-tjieba tal-Mulej minn dejjem għal dejjem †  
ma' dawk li għandhom il-biża' tiegħu, \*  
u s-sewwa tiegħu ma' wlied uliedhom;  
ma' dawk li jharsu l-patt tiegħu, \*  
u jiftakru fil-preċetti tiegħu u jharsuhom.  
Waqfaf il-Mulej it-tron tiegħu fis-sema, \*  
u saltnatu fuq kollox taħkem.

Bierku l-Mulej, angli tiegħu kollha, \*  
setgħana u qawwija,  
li tagħmlu l-ordni tiegħu \*  
malli tisimgħu lehen il-kelma tiegħu.  
Bierku l-Mulej, eżerċti tiegħu kollha, \*  
qaddejja tiegħu, li tagħmlu r-rieda tiegħu.  
Bierku l-Mulej, għemejjel tiegħu kollha, †  
kullimkien fis-saltna tiegħu. \*  
Bierek, ruħ tiegħi, il-Mulej!  
Glorja.

**Ant. 3:** Bierku l-Mulej, għemejjel tiegħu kollha.

**V/.** Mulej, fehemni t-triq tal-preċetti tiegħek.

**R/.** Biex naħseb fuq l-għegubijiet tiegħek.

## LEZZJONI 1

Qari mit-Tieni Ittra ta' San Pawl Appostlu lill-Korintin **2 Kor 3:7-4:4**

### *Il-glorja tal-ministri tal-Patt il-Ġdid*

Huti : jekk il-ministeru tal-mewt imnaqqax fil-gebel kien hekk imdawwal bil-glorja li wlied Izrael ma setgħux iżommu għajnejhom f'wiċċ Mosè minhabba fid-dija ta' wiċċu - u din ma kinitx għal dejjem - kemm aktar ikun imdawwal bil-glorja l-ministeru ta' l-Ispirtu! Jekk il-ministeru tal-kundanna kien imdawwal bil-glorja, kemm aktar jiddi bil-glorja l-ministeru tal-gustifikazzjoni! Anzi, minn daqshekk, dak li darba kellu l-glorja ma kellu

glorja xejn hdejn il-kobor bla qjies tal-glorja ta' issa. Jekk kien imdawwal bil-glorja l-ministeru li kellu jgħaddi, kemm aktar hu mdawwal bil-glorja dak li għandu jibqa'!

Meta għandna din it-tama aħna nagħmlu tassew il-qalb, u ma nagħmlux bħal Mosè, li xeħet velu fuq wiċċu biex ulied Izrael ma jzommu għajnejhom fuq it-tmiem ta' dak li kellu jgħaddi u jiġi fix-xejn. Mohħhom iddallam u sal-gurnata ta' llum dak l-istess velu għadu fuqhom waqt il-qari tal-kotba tal-Patt il-Qadim; ma jitneħhiex, għax permezz ta' Kristu biss jitneħha. Sa llum stess, kull meta jaqraw il-liġi ta' Mosè hemm velu fuq qalbhom; dan il-velu jitneħha meta jerġgħu lura lejn il-Mulej. Għax il-Mulej huwa l-Ispirtu, u fejn hemm l-Ispirtu tal-Mulej hemm il-ħelsien. Aħna lkoll, li b'wiċċna mikxuf nirriflettu l-glorja tal-Mulej, qegħdin ninbidlu fl-istess xbieha minn glorja għal glorja skond ma jagħtina l-Mulej, li hu Spirtu.

La darba għall-ħniena ta' Alla aħna għandna dan il-ministeru, ma naqtgħux qalbna; imma nwarbu kull ħabi u għajb; u la nimxu bil-qerq u lanqas ngħawwgu l-kelma ta' Alla, iżda nuru l-verità kollha u nħallu l-kuxjenza ta' kull bniedem tiġgudikana hi quddiem Alla.

Jekk imbagħad l-Evangeliu tagħna jibqa' mistur għal dawk li jintilfu; dawk li l-alla ta' din id-dinja dallmilhom il-mohħ tagħhom nieqes mill-fidi, biex ma jarawx jiddi d-dawl ta' l-Evangeliu glorjuż ta' Kristu, li hu xbieha ta' Alla.

## **RESPONSORJU 2 Kor 3:18; Fil 3:3b**

**R/.** Aħna lkoll, li b'wiċċna mikxuf nirriflettu l-glorja tal-Mulej \* Qegħdin ninbidlu fl-istess xbieha minn glorja għal glorja.

**V/.** Naqdu lil Alla fl-Ispirtu u niftaħru fi Kristu Ġesù \* Qegħdin ninbidlu fl-istess xbieha minn glorja għal glorja.

## **LEZZJONI II**

Qari mill-Ktieb ta' l-Imitazzjoni ta' Kristu

*Is-saltna ta' Alla hi sliem u hena fl-Ispirtu s-Santu*

Dur b'qalbek kollha lejn il-Mulej u ħalli warajk din id-dinja msejtna, u int issib il-mistrieħ ta' ruħek. Is-saltna ta' Alla hi sliem u hena fl-Ispirtu s-Santu: jiġi għandek Kristu, u jagħtik il-faraġ tiegħu jekk tnejn għamara f'qalbek.

*Ġmielu u gieħu kollu minn ġewwa, u hemm jitgħaxxaq bih innifsu. Ta' spiss iżur lil bniedem f'qalbu, u jkellmu bil-hlewwa, jagħtih farag li jgħaxxaq u sliem kotran, u b'mod ta' l-għageb iħaddnu miegħu.*

*Ejja, ruħ fidila, u hejji qalbek għal dak l-Għarus tiegħek, la għogbu jiġi jgħammar għandek. Dan hu jgħid: *Jekk xi hadd iħobbni, iħares kelmti, u aħna niġu u nġammru għandu.**

Hejji mela post għal Kristu. Meta jkollok lil Kristu għandek, inti għani, u dan għandu jkun biżżejjed għalik. Hu jipprovdilek kollox, jehodlok ħsieb ta' kollox, u ma jkollokx għalfejn tittama aktar fil-bniedem.

Afda f'Alla f'kollox: ħa jkun hu l-biza' tiegħek u l-imħabba tiegħek. Ħa jwieġeb hu għalik, u jagħmillek dak li hu l-aħjar.

M'għandekx hawn għamara għal dejjem, u, tkun fejn tkun, int dejjem barrani u għareb, u qatt ma ssib mistrieħ jekk ma tkunx haġa waħda ma' Kristu.

Ikunu ħsibijietek f'Alla l-Għoli, u itlob lil Kristu bla heda. Jekk ma tafx taħseb fuq il-ħwejjeġ għolja tas-smewwiet, aħseb fuq il-passjoni ta' Kristu, u hu gost tgħammar fil-pjagi mqaddsa tiegħu. Bati ma' Kristu u għal Kristu jekk trid issaltan ma' Kristu.

Jekk xi darba inżilt sal-qieġ tal-qalb ta' Ġesù, u ppruvajt xi ftit l-imħabba mħegġa tiegħu, m'intix se tagħti kas aktar ta' dak li jaqbillek jew ma jaqbillekx, iżda tifraħ aktar b'xi ċanfira li ssirlek, għaliex l-imħabba ta' Ġesù twassal lil bniedem biex imaqdar lilu nnifsu.

## **RESPONSORJU Salm 70(71):1-2a.5**

**R/.** Fik Mulej, jien nistkenn, ma jkolli qatt għax ninfixel: \* Għall-ġustizzja tiegħek salvani u ħarisni.

**V/.** Għax inti, Sidi, it-tama tiegħi; Mulej, il-fiduċja tiegħi sa minn żgħożiti. \* Għall-ġustizzja tiegħek salvani u ħarisni.

## **TALBA**

Henn għalina, Mulej, qaddejja tiegħek, u, kollok tjieba, kattar fuqna d-doni tal-grazzja tiegħek, biex nithegġu fit-tama, fil-fidi u fl-imħabba, u nishru dejjem sa l-aħħar fil-ħarsien tal-kmandamenti tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.



## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Meta frixt, Mulej, il-medda  
tas-smewwiet, bid-dawl żejjinthom;  
ridt li x-xemx binhar twennisna,  
u dawwalt il-lejl bil-qamar.

Issa l-lejl digà halliena,  
tielgħa x-xemx għall-girja tagħha,  
tqanqal fina saħħa għdida  
sabiex nergħu naqbd u l-ħidma.

Xieraq, mela, li fil-bidu  
tal-gurnata nfahħru lilek,  
o Missier ħanin, li tfawwar  
qalb uliedek bis-sliem tiegħek.

Mit-tfixkil illum warrabna,  
żomm fid-dritt l-ispirtu tagħna,  
għinna nibqgħu dejjem nodfa  
f'kull ma naħsbu, ngħidu w nagħmlu.

Bħalna x-xemx izzid is-sirgħa  
hekk titqawwa fina l-fidi  
aktar soda ssir it-tama,  
w iżjed jikbes nar l-imħabba.

Isma' talbna, Missier twajjeb,  
w int, Waħdieni tiegħu u daqsu,  
li ta'dejjem hi saltnatkom  
ma' l-Ispirtu Faraġ tagħna. Ammen.

## SALMODIJA

**Ant. 1:** Qalbi mhejjija biex tfaħħrek, Alla tiegħi.

### Salm 107 (108)

Shiħa qalbi, o Alla! \*

Ha ngħanni u ninseġ għanja:

Qum, ruħ tiegħi, qum arpa u ċetra! \*

Ha nqajjem sbiħ il-jum!

Infahħrek, Mulej, fost il-popli, \*

ngħannilek fost il-ġnus;

ghax m'oghla s-smewwiet it-tjieba tiegħek, \*

sas-shab il-fedeltà tiegħek.

Oghla 'l fuq mis-smewwiet, o Alla! \*

Uri l-glorja tiegħek fuq l-art kollha,

biex ikunu meħlusa l-għeżież tiegħek; \*

ghinna bil-leminija tiegħek u wegibna!

Tkellem Alla fis-santwarju tiegħu: †

"Ferħan nieħu b'sehmi lil Sikem, \*

nagħmel oqsma mill-wied ta' Sukkot.

Tiegħi hu Gilgħad, tiegħi Manasse, †

Efracjm hu l-elm u ta' rasi, \*

u Ġuda x-xettru tiegħi.

Moab lenbija fejn ninhasel, †

fuq Edom inqiegħed il-qorq tiegħi, \*

fuq Filistja nifrah rebbieħ!"

Min se jwassalni sal-belt bis-swar? \*

Min se jeħodni sa Edom?

M'hux int, o Alla, li warrabtna, \*

u li m'ghadekx toħroġ ma' l-eżerċtu tagħna?

Agħtina l-ghajjnuna kontra l-ghadu; \*

ghax xejn ma tiswa l-ghajjnuna tal-bniedem,

Bl-ghajjnuna ta' Alla nuru hilitna; \*

hu li jishaq l-ghedewwa tagħna.

Glorja.

**Ant. 1:** Qalbi mhejjija biex tfaħħrek, Alla tiegħi.

**Ant. 2:** Il-Mulej libbisni bi lbies, is-salvazzjoni u l-gustizzja.

**Kantiku Iz 61:10-62:5**

Nifraħ fuq li nifraħ bil-Mulej, \*  
taqbez bil-ferħ ruħi b'Alla tiegħi.  
Għax hu libbisni bi lbies is-salvazzjoni, \*  
bil-mantar tal-gustizzja għattieni,  
bħal għarus imzejjen b'kuruna, \*  
bħal għarusa tlellex bil-gawhar tagħha.

Bhalma l-art tnibbet l-inbiet, \*  
bhalma l-ġnien inibbet il-mizrugħ fih,  
hekk il-Mulej inibbet il-gustizzja \*  
u t-tifhir quddiem kollha kemm huma l-ġnus.

Minhabba f'Sijon ma nehdiex, \*  
minhabba f'Ġerusalemm ma niskotx,  
Bhal dija għad tfeġġ il-gustizzja tagħha, \*  
bħal torċa għad taqbad is-salvazzjoni tagħha.  
Il-gustizzja tiegħek għad jarawha l-ġnus, \*  
u s-sebħ tiegħek jarawh is-slaten kollha.  
B'isem ġdid għad isejjhulek, \*  
isem li għad jagħżlu fomm il-Mulej.

Għad tkun kuruna ta' ġmiel f'id il-Mulej, \*  
u dijadema ta' sultan f'id Alla tiegħek.  
Ma jgħidulekx aktar: 'il-mitluqa', \*  
anqas lil artek ma jsejjhulha aktar 'Imħarbta'.  
Lilek għad isejjhulek: 'Għaxqti fiha', \*  
u lil artek għad jgħidulha: 'Għarusa';  
għax l-għaxqa tal-Mulej fik ; \*  
u artek għad titgħarras.

Bhalma għarus jitgħarras xebba, \*  
hekk jitgħarrsek il-Bennej tiegħek;  
u bhalma l-għarus jitgħaxxaq b'għarustu, \*

hekk jitgħaxxaq bik Alla tiegħek.  
Glorja.

**Ant. 2:** Il-Mulej libbisni bi lbies, is-salvazzjoni u l-gustizzja.

**Ant. 3:** Infahħar il-Mulej tul ħajti kollha.

### **Salm 145 (146)**

Fahħar, ruh tiegħi, il-Mulej! †  
Infahħar il-Mulej tul ħajti kollha; \*  
għanni lil Alla tiegħi kemm indum ħaj.

La tittamawx fil-kbarat, \*  
għax il-bniedem ma jsalvakomx.  
Malli toħroġ ruħu, lejn l-art jerga' jmur; \*  
jintemmu dakinhar ħsibijietu.

Hieni min f'Alla ta' Ġakobb isib l-għajnuna tiegħu, \*  
min għandu t-tama fil-Mulej, Alla tiegħu,  
li għamel is-sema, l-art u l-baħar, \*  
u kull ma jinsab fihom;  
hu li jzomm kelmtu għal dejjem, †  
li jagħmel haqq lill-maħqurin, \*  
u jagħti l-ħobż lill-imgewwħin.

Il-Mulej li jehles lill-imjassrin; \*  
il-Mulej li jiftaħ għajnejn l-għomja;  
il-Mulej li jerfa' lill-milwijn; \*  
il-Mulej li jħobb lill-gusti;  
il-Mulej li jħares lill-barranin; †  
hu li jzomm lill-iltim u lill-armla, \*  
imma lill-ħziena jħarbtihom triqathom.

Il-Mulej isaltan għal dejjem; \*  
Alla tiegħek, Sijon, minn nisel għal nisel.  
Glorja.

**Ant. 3:** Infahħar il-Mulej tul ħajti kollha.

## LEZZJONI QASIRA Dewt 4:39-40a

Kun af illum u zommha f'moħħok li l-Mulej hu tassew Alla kemm fl-gholi tas-sema u kemm hawn isfel fuq l-art, u li ma hawnx ieħor ghajru. Hares, għalhekk, l-ordnijiet u l-kmandamenti tiegħu li se nagħtik.

## RESPONSORJU QASIR

**R/.** Kull hin inbierek il-Mulej; \* Tifhiru dejjem fuq fommi. Kull hin.

**V/.** Bil-Mulej tiftaħar ruħi. \* Tifhiru dejjem fuq fommi. Glorja. Kull hin.

**Ant. tal-kantiku ta' Żakkarija:**

Naqdu lill-Mulej bil-qdusija tul ħajjitna kollha.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tħejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.

Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Naqdu lill-Mulej bil-qdusija tul ħajjitna kollha.

## **PREĊI**

Kristu, li hu d-dija tal-glorja tal-Missier, jimliena bid-dawl tal-kelma tiegħu.  
B'sentimenti ta' mħabba nitolbuh u ngħidulu:

*Sultan ta' glorja bla tmiem, isma' t-talb tagħna.*

Imbierek int, Ġesù li minnek tibda u fik tintemm il-fidi tagħna:

- inroddulek ħajr għax sejjahtilna mid-dlam għad-dawl tiegħek ta' l-għageb.

Int ftaħt għajnejn l-għomja u tajt is-smiġħ lit-torox:

- għinna fin-nuqqas ta' fidi tagħna.

Mulej, żommna dejjem magħquda bejnietna fl-għożża tiegħek:

- tħalli ebda firda tinbet fostna.

Agħtina l-qawwa fit-tigrib u s-sabar fil-hemm:

- għallimna nroddulek ħajr għall-gid kollu li tipprovdilna.

## **Missierna**

### **Talba**

Ftakar, Mulej, fil-patt qaddis tiegħek, imwettaq b'rabta ġdida bid-demmm tal-  
Haruf bla tebgħa; aħfer lill-poplu tiegħek minn dnubiethom, u mexxihom bla heda  
'l quddiem lejn il-fidwa sħiħa. B'Ibnek Ġesù Kristu Sidna, li miegħek jgħix u  
jsaltan flimkien ma' l-Ispirtu s-Santu, Alla, għal dejjem ta' dejjem. **Ammen.**

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## IT-TALB TA' NOFS IL-JUM

V/. O Alla, ejja ehlieni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spiritu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lejki it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kolloxx tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjed,  
għib is-sliem tassew fi qlubna.

Isma' talbna, Missier twajjed,

w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Lilek insejjah, Mulej; fi kliemk jien nittama.

### **Salm 118 (119):145-152**

#### **XIX (Kof)**

B'qalbi kollha ngħajjatlek; †  
wegibni, Mulej; \*  
irrid inħares il-kmandamenti tiegħek.  
Lilek insejjah: salvani int; \*  
u nħares il-preċetti tiegħek.

Sa minn qabel is-sebħ nitlob l-ġhajjnuna; \*  
u fi kliemk jien nittama.  
B'għajnejja miftuħa tul is-sahriet tal-lejl, \*  
jien noqgħod naħseb fuq il-wegħda tiegħek.



Isma' leħni, Mulej, fit-tjieba tiegħek; \*  
u żommi ħaj skond id-digrieti tiegħek.  
Qorbu lejja dawk li jfittxu l-ħażen, \*  
dawk li tbiegħdu mil-ligi tiegħek.  
Imm'inti ħdejja, Mulej; \*  
sewwa huma l-kmandamenti tiegħek.  
Jien ili naf mill-preċetti tiegħek \*  
li għal dejjem int waqqafthom.  
Glorja.

**Ant.1** Lilek insejjaħ, Mulej; fi kliemk jien nittama.

**Ant.2** Il-Mulej jaf li frugħa huma l-ħsibijiet tal-bniedem.

## **Salm 93 (94)**

### **I**

Mulej, Alla li taf tithallas, \*  
Alla li taf tithallas, tfaċċa!  
Qum, mħallef tad-dinja, \*  
roddilhom li haqqhom lill-kburin.  
Kem se jdumu l-ħżiena, Mulej, \*  
kem se jdumu l-ħżiena jifirħu?  
Kliem kburi joħroġ minn fommhom; \*  
kull min jagħmel il-ħażen jiftaħar.

Huma jkasbru, Mulej, lill-poplu tiegħek, \*  
u jgħakksu lill-poplu ta' wirtek.  
Joqtlu l-armla u l-barrani, \*  
u l-mewt jagħtu lill-iltiema;  
u jgħidu: "Ma jarax il-Mulej; \*  
ma jintebaħx Alla ta' Ġakobb."

Ifhmuha, intom nies boloh fost il-poplu! \*  
Nies bla moħħ, meta se tintebħu?  
Forsi min għamel il-widnejn ma jismax? \*  
Jew min sawwar l-għajnejn ma jarax?  
Taħsbu li min iwiddeb lill-ġnus ma jrażżanx? \*  
Jew m'għandux għerf min jgħallem lill-bniedem?  
Jagħraf il-Mulej il-ħsibijiet tal-bniedem, \*

u jaf li m'humiex hlief frugħa.  
Glorja.

**Ant.2** Il-Mulej jaf li frugħa huma l-ħsibijiet tal-bniedem.

**Ant.3** Il-Mulej hu fortizza għalija, u l-blata tal-kenn tiegħi.

## II

Hieni l-bniedem li int twiddu, Mulej, \*  
li tgħallmu l-ligi tiegħek,  
biex isserrħu f'jiem l-għawg, \*  
sa ma jithaffer il-qabar għall-ħati.  
Għax il-Mulej ma jitlaqx il-poplu tiegħu, \*  
ma jhallix il-poplu, il-wirt tiegħu.  
Għax il-ħaqq jerga' jsir bil-gustizzja, \*  
u fuqu jimxu daww kollha ta' qalb safja.

Min se jaqbeż għalija kontra l-ħżiena? \*  
Min se jzomm miegħi kontra min jagħmel il-ħażin?  
Li kieku l-Mulej ma tanix l-għajnuna, \*  
għal ftit ma dħaltx fis-skiet tal-mewt.  
Biżżejjed ngħid: "Qiegħed jizloq rigli," \*  
biex tjubitek, Mulej, twezinni.  
Meta joktor l-hemm go qalbi, \*  
il-faraġ tiegħek jhennili ruħi.

Jistgħu mħallfin ħżiena jissieħbu miegħek, \*  
li jagħmlu l-qerq taħt il-lisba tal-ligi?  
Jiftiehm bejniethom kontra l-ħajja tal-gust, \*  
u jikkundannaw in-nies bla ħtija.  
Izda l-Mulej hu fortizza għalija, \*  
u Alla tiegħi l-blata tal-kenn tiegħi.  
Hu jdawwar għal fuqhom ħzunithom, †  
għall-ħażen tagħhom jeqridhom; \*  
jeqridhom il-Mulej Alla tagħna!  
Glorja.

**Ant.3** Il-Mulej hu fortizza għalija, u l-blata tal-kenn tiegħi.

## **Fid-Disgha ta' filghodu**

### **LEZZJONI QASIRA 1 Kor 10:24. 31**

Hadd ma għandu jqis qisu, iżda l-interessi ta' haddiehor. Kull ma tagħmlu, sew jekk tieklu, sew jekk tixorbu, aghmlu kollox għall-glorja ta' Alla.

**V/.** Tajjeb li nfahhru l-Mulej.

**R/.** Li ngħannu lil ismek, inti l-Għoli.

### **Talba**

Mulej, Missier qaddis u Alla li żżomm kelmtek, int bghattilna l-Ispirtu s-Santu, kif wegħedtina, biex tiġbor flimkien lill-bnedmin li kienu xterdu minħabba d-dnub; agħtina grazzja li nagħmlu servizz ta' gid għall-għaqda u l-paċi fid-dinja. Bi Kristu Sidna. Ammen.

## **F'Nofsinar**

### **LEZZJONI QASIRA**

**Kol 3:17**

Kull ma tagħmlu jew tgħidu, aghmlu kollox f'isem il-Mulej Ġesù, u roddu ħajr lil Alla l-Missier permezz tiegħu.

**V/.** Lilek, Mulej, noffri sacrificċju ta' radd il-ħajr.

**R/.** U isem il-Mulej insejjaħ.

### **Talba**

O Alla ħanin li tista' kollox, li qiegħed tagħtina ftit ħin ta' heda f'nofs il-ġurnata, ixhet ħarsa ta' tjeiba fuq il-ħidmiet tagħna ta' llum, biex twarrab minnhom dak li ma għamilniehx sewwa, u bil-grazzja tiegħek jilhq u l-iskop li jogħgob lilek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA Kol 3:23-24**

Kull ma tagħmlu, aghmluh minn qalbkom, bhallikieku lill-Mulej u mhux lill-bnedmin, ghax tafu li ghad tiehdu l-hlas li hejja ghalikom il-Mulej bhala wirt. Aqdu lil Kristu Sidna.

**V/.** Mulej, inti s-sehem tal-wirt u r-rizq tieghi.

**R/.** Inti zzomm f'idejk xortija.

### **Talba**

Mulej Gesu Kristu, inti ftaht idejk fuq is-salib biex issalva l-bnedmin; agħmel li l-hidma kollha tagħna tkun toghgbok, biex biha jsehħilna nuru fid-dinja l-għemil tieghek tal-fidwa. Int li tgħix u ssaltan għal dejjem ta' dejjem. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Niezla x-xemx b'tislma helwa  
lill-għoljiet, għelieqi w baħar,  
u bil- wegħda li fil-għodu  
terga' żżurna biex tferrahna.

Ftit ħin ieħor tghib, u d-dalma  
tghatti l-art bi star sewdieni;  
jiejqu l-ħsejjes, taqa' l-ħedla,  
u l-għajnejn fl-irqad jingħalqu.

Izda waqt li s-skiet isaltan  
u l-mistrieħ kulhadd ifittex,  
qalbna tishar u tixtieqek,  
o Mulej li tghasses fuqna.

Inti tibqa' thaddem fina  
gid it-tama w dawl il-fidi;  
il-Verb tiegħek jibqa' magħna  
biex idawwal dlamijietna.

Huwa x-xemx li dejjem tidli,  
qatt ma titla', qatt ma tinzel;  
lilu d-dinja tixtieq tilbes  
bħalma jlibbes bih lis-sema.

Dan id-dawl, Missier, agħtina,  
ħa nitgħaxxqu bih għal dejjem,  
għat-tifhir tal-glorja tiegħek,  
t'Ibnek Sidna w ta' l-Ispirtu. Ammen.

## SALMODIJA

**Ant. 1:** L-għerf tiegħek hu ta' l-għageb, Mulej ma nwassalx għalih.

### Salm 138 (139): 1-18. 23-24

#### I

Mulej, int tgħarbilni u tagħrafni; †  
int taf meta noqgħod u meta nqum, \*  
int tagħraf mill-bogħod ħsibijeti.  
Int tagħraf il-mixi u l-waqfien tiegħi; \*  
triqati kollha inti tafhom sewwa.  
Inkun għadni anqas lissint il-kelma, \*  
meta int, Mulej, tkun għa tafha kollha.

Dawramejt inti tħaddanni, \*  
u tqegħedli idek fuqi.  
L-għerf tiegħek ta' l-għageb, †  
ma nwassalx għalih; \*  
għoli wisq, u ma nlahħaqx miegħu.

Fejn immur 'il bogħod mill-ispirtu tiegħek? \*  
Jew fejn nista' nahrab minn quddiem wiċċek?  
Jekk nitla' fis-smewwiet, hemm int; \*  
jekk nimtedd f'qiegħ l-art, int hemm ukoll.  
Jekk nilbes il-gwienah tas-sebħ, \*  
u mmur ngħammar fi truf il-baħar,  
hemm ukoll tilhaqni idek, \*  
u taqbadni l-leminija tiegħek.  
Jekk ngħid: "Ħa jaħbini d-dlam, \*  
ħa jkunli d-dawl lejl madwari,"  
anqas id-dlam ma hu mudlam; †  
għalik il-lejl jiddi bħan-nhar; \*  
id-dlam bħad-dawl għalik.

Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** L-għerf tiegħek hu ta' l-għageb, Mulej ma nwassalx għalih.

**Ant. 2:** Jiena hu l-Mulej, li nifli l-mohħ u nġharbel il-qlub, biex nagħti 'l kull wieħed skond l-imġiba tiegħu.

## II

Għax int sawwart il-ġewwieni tiegħi, \*  
u f'guf ommi inti nsigħni.

Inroddlok ħajr, għax b'mod ta' l-għageb għamiltni: †  
ta' l-għageb huma l-għemejjel tiegħek.  
U 'l ruħi inti tafha tajjeb.

Ma kienx mohbi għadmi minnek, †  
meta kont qiegħed insir fis-satra \*  
u nintiseġ fil-qigħan ta' l-art.  
Raw għajnejk l-għemejjel tiegħi: \*  
kollha nkitbu fil-ktieb tiegħek;  
u jiemi kienu ġa magħduda \*  
meta ebda wieħed ma kien għad hemm.

Kemm huma tqal ħsibijietek għalija, o Alla! \*  
Kemm hu bla tarf l-għadd tagħhom!  
Li kelli nġhodhom, huma aktar mir-ramel; \*  
xhin nasal fl-aħħar, inkun għadni fil-bidu miegħek.

Għarbilni, o Alla, u aġraf qalbi; \*  
iflini, u kun af ħsibijieti.  
Ara iniex miexi fi triq ħażina, \*  
u mexxini fit-triq ta' dejjem.  
Glorja.

**Ant. 2:** Jiena hu l-Mulej, li nifli l-mohħ u nġharbel il-qlub, biex nagħti 'l kull wieħed skond l-imġiba tiegħu.

**Ant. 3:** Kollox bih kien maħluq, kollox bih qiegħed iżomm.

## Kantiku ara Kol 1:12-20

Roddu ħajr lill-Missier, †  
li għamilkom denji \*  
li tissieħbu fil-wirt tal-qaddisin fis-saltna tad-dawl.

Hu ħelisna mill-ħakma tad-dlam, \*  
u dahħalna fis-saltna ta' Ibnu l-għażiż,  
li bih għandna l-fidwa, \*  
il-maħfra tad-dnubiet.

Hu x-xbieha ta' Alla li ma jidhirx, \*  
il-kbir fost il-ħlejjaq kollha;  
għax bih kien maħluq kollox, \*  
fis-sema u fl-art,  
dak kollu li jidher †  
u dak kollu li ma jidhirx, \*  
troni u ħakmiet, prinċipati u setgħat.

Kollox bih u għalih kien maħluq, †  
hu qabel kollox, \*  
u kollox bih qiegħed iżomm.

Hu r-Ras tal-Ġisem, li hu l-Knisja; †  
hu l-bidu, il-kbir li qam mill-imwiet, \*  
sabiex ikun hu l-ewwel f'kollox.

Fih għoġobha tgħammar il-milja kollha tad-divinità, \*  
fih Alla għoġbu jerga jħabbeb kollox miegħu,  
u bid-demmi tiegħu imxerred fuq is-salib, \*  
gieb is-sliem permezz tiegħu fis-sema u fl-art.

Glorja.

**Ant. 3:** Kollox bih kien maħluq, kollox bih qiegħed iżomm.

## **LEZZJONI QASIRA**

**1 Ġw 2:3-6**

B'dan nafu li nagħrfu lil Ġesù: jekk inzommu l-kmandamenti tiegħu. Min jgħid, 'Jien nafu', u ma jzommx il-kmandamenti tiegħu, hu giddieb u s-sewwa m'huwiex fih. Izda kull min iżomm il-kelma tiegħu, fih hemm tassew l-imħabba ta' Alla fil-milja tagħha. B'dan nagħrafu li aħna fih. Dak li jgħid li qiegħed jgħammar fih, jeħtieġ li jgħix kif għex hu stess.



## RESPONSORJU QASIR

R/. Bhal habba ta' l-għajn, \* Ħarisna, Mulej. Bhal habba.

V/. Għad-dell ta' gwenħajk kenninna. \* Ħarisna, Mulej. Glorja. Bhal habba.

**Ant. tal-kantiku ta' Marija:**

Uri, Mulej, il-qawwa ta' driegħek; xerred l-imkabbra u għolli ċ-ċkejknin.

Ruħi tfahħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
ghax hu xeħet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeg kbar; \*

qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzghu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, \*

u għolla ċ-ċkejknin.

Mela b'kull gid lil min hu bil-guħ, \*

u l-għonja bagħathom 'il barra b'xejn.

Ħa ħsieb Izrael, qaddej tiegħu, \*

ghax ftakar fil-ħniena tiegħu

- bħalma wiegħed lil missirijietna - \*

b'riżq Abraham u nisl u għal dejjem.

Glorja.

**Ant. tal-kantiku ta' Marija:**

Uri, Mulej, il-qawwa ta' driegħek; xerred l-imkabbra u għolli ċ-ċkejknin.

## PREĊI

Kbira sas-smewwiet hi t-tjieba li l-Missier etern ixerred dejjem fuq il-poplu tiegħu.

Nghajtu quddiemu bil-ferħ ta' qalbna u ngħidulu:

*Mulej, jifirħu dawk kollha li jittamaw fik.*

Missier, int bghatt lil Ibnek mhux biex jagħmel haqq mid-dinja iżda biex id-dinja ssalva permezz tiegħu:

- aghatina l-ġid bla qjies li hu kisbilna bis-saħħa tal-mewt tiegħu.

Int għazilt is-sacerdoti tiegħek u għamilthom ministri ta' Kristu u amministraturi tal-misteri tiegħek:

- aghatihom qalb sinċiera u żejjinhom bl-għerf u bl-imħabba.

Ftakar f'dawk li laqgħu s-sejha tiegħek u għażlu l-hajja safja minħabba s-saltna tas-smewwiet:

- żomhom fidili u bla għajb fil-mixi tagħhom wara Ibnek.

Int fil-bidu hlaqt il-bniedem, u għamilthom raġel u mara:

- saħħah il-familji kollha fl-imħabba mill-qalb.

Inti lqajt is-sagrificċju ta' Kristu u bih neħhejt id-dnubiet tagħna:

- aghiti l-maħfra ta' dnubiethom lil hutna l-mejtin.

## **Missierna**

### **Talba**

Mulej, inti jogħgħbok timla b'kull ġid tas-sema lil min hu bil-ġuħ; ftakar fil-ħniena kbira li dejjem turi magħna, u kattar id-doni tal-provvidenza tiegħek fuqna li ninsabu fil-bżonn. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-hajja ta' dejjem.  
**Ammen.**

## **TALBA TA' GHELUQ IL-JUM L-ERBGHA**

**V.** O Alla, ejja ehlieni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### **ATT PENITENZJALI**

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

*III. Issir l-istedina għall-penitenza.*

Ħuti, ejjew nagħharfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GĦ.:*

**Ant.1:** Mulej, kun blata tal-kenn għalija, fortizza qawwija ta' salvazzjoni.

*Ż.GĦ.:*

**Ant.** Hallelujah, hallelujah, hallelujah.

### Salm 30 (31): 1-6

Talba ta' mnikket, li jittama

*Missier, nerħi ruħi f'idejk. (Lq 23:46)*

Fik, Mulej, jien nistkenn, \*  
ma jkolli qatt għax nirgħex.  
Fil-ġustizzja tiegħek salvani, \*  
agħtini widen u fittex eħlisni.  
Kun blata tal-kenn għalija, \*  
fortizza qawwija ta' salvazzjoni.

Inti l-blata u l-fortizza tiegħi; \*  
f'ġieħ ismek mexxini u wassalni.  
Ohroġni mix-xibka li ħbew għalija, \*  
għax inti l-qawwa tiegħi.

F'idejk jien nerħi ruħi; \*  
int teħlisni, Mulej, Alla tas-sewwa.  
Glorja.

*Barra Z.GĦ.:*

**Ant.1:** Mulej, kun blata tal-kenn għalija, fortizza qawwija ta' salvazzjoni.

**Ant.2:** Min qiegh l-art insejjahlek, Mulej. †

*Z.GĦ.:*

**Ant.** Hallelujah, hallelujah, hallelujah.

## Salm 129 (130)

### Minn qiegħ l-art insejjaħ

*Hu jsalva l-poplu tiegħu minn dnubiethom. (Mt 1:21)*

Minn qiegħ l-art insejjaħlek, Mulej:

† isma', Sidi, il-leħen tiegħi!

Ħa jkunu widnejk miftuħa, \*  
jiena u nitolbok bil-ħniena.

Jekk tal-ħtijiet int tagħti kas, Mulej, \*

Sidi, min jista' jzomm shiħ?

Imma għandek hemm il-maħfra, \*  
biex hekk inqimuk fil-biża' tiegħek.

Jien lill-Mulej nistenna, \*

ruħi f'kelmtu tittama.

Tistenna ruħi lil Sidi, \*

aktar milli l-għassiesa s-sebħ.

Aktar milli l-għassiesa s-sebħ, \*

jistenna Izrael lill-Mulej!

Għax għand il-Mulej hemm it-tjieba, \*

u l-fidwa għandu bil-kotra.

Hu li jifdi lil Izrael \*

minn ħtijietu kollha.

Glorja.

**Barra Z.GĦ.:**

**Ant.2: Min qiegħ l-art insejjaħlek, Mulej.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA Ef 4:26-27**

Tidinbux thallux ix-xemx tgħib fuq il-korla tagħkom, u tagħtux il-wisa' lixxitan.

## RESPONSORJU QASIR

Barra żmien il-Għid:

R. F'idejk, Mulej, \* Jien nerħi ruħi. F'idejk.

V. Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih. Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

Ant. **Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## KANTIKU EVANGELIKU

Lq. 2,29-32

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*

imur fis-sliem, skond kelmtek;

għaliex għajnejja raw \*

is-salvazzjoni tiegħek,

li int hejjejt \*

għall-popli kollha:

dawl biex idawwal il-ġnus, \*

u glorja tal-poplu tiegħek Israel.

Glorja.

Ant. **Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## Talba

Mulej Ġesù Kristu, int b'qalb ħelwa u umli toffri madmad ħelu u toqol ħafif lil min jimxi warajk; ilqa' x-xewqat qaddisa u l-ħidmiet li għamilna llum u aġhtina li nistrieħu fis-sliem biex inqumu aktar ħfief għas-servizz tiegħek. Int li tgħix u ssaltan għal dejjem ta' dejjem. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min halqek  
fis-siegħa li lqajt it-tislma  
li tak Gabrijel, u bqajt xebba,  
kif qabel, hekk wara t-tnissil.  
Ħenn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
hajja, hlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugħ.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,



lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtigijietna,  
u eħlisna dejjem minn kull tiġrib,  
o Vergni glorjuża u mbierka.